

Tamakawa ia Hikitapua ia Tuakarikawa. Ka utaina tena waka, ka eke mai ano a Puheni i runga ano ia Horouta, ka mauria mai te kumara, me te mapou, me te kowhai.

Ka maanu mai a Horouta, u rawa mai ko Ohiwa, ka eke ki runga ki Tukarae-o-Kanawa, ka warea nga tangata ki te tauawhi i ta ratou waka, tahuri rawa ake ona tungane kaore to ratou tuahine a Hinekaurangi. Ka mahue te waka ra, ka whai mai i muri i te ratou tuahine.

Ka haramai i konei a Hounuku, Hourangi, Takiwhenua, Takirangi, Pawa, Rongotope, Taikehu, Taritoronga, Tapuke, Wapaka, Koneke, Taneherepi, Karotaha, Wioroa, Taoroa, Hiwara, Te Hatoitoi, Tahore, Tapuke, Kura, Tutepakihirangi, Taiaroa. Me nga wahine ano, me Manawaroa, Hinemataotao, Te Roku, Mapuhirangi, Koia, Wahapuku, Tangihaiwaitutu, Tapoto, Tangaroakaitahi, Hinekapuarangi, Tekiterangi, Nenewha, Waitaramea, Whakite, Hinehuhunurangi, Haukiterangi, Hina, Whiti anaunau.

Me etahi atu wahine ko Hinekaurangi ia to ratou tuahine to ratou tuakana, ka haramai ratou ka kite i te mahinga a Hinekaurangi tae mai ratou, ko ratou hei hua i nga ingoa mo nga mahinga a Hinekaurangi.

I te horohorohanga o tona maro. I te mirimiringa o tona hei. I tona whakaurangatanga. I te hokakokanga. I te karokaranga. I te roanga o tona tapuwae. I te riritanga.

Na ko Raparapirikiri, ko Tapuwaeroa, ko Te Whakauranga, ko Tirohanga, ko Tangihanga. Na henekaurangi anake aua ingoa.

Putu rawa mai ratou i Tuparoa, ka taona te umu kai ma te ara ki tatahi. Kaore i huakea tao tonu, waiho tonu te ingoa ko umutaoroa.

Ka ngaro ano ratou ki ro ngahere, ka puta ki Taiharakeke, wharona tonu te kai manu, e wharona tonu na te kai taha a Wapaka.

Ka hoki ano ki rongahere puta noa ki Maungatapere, ki Maungahaumi, mo Horouta taua haumi. Katahi ka mi ia e Pawa tana mimi, ka karanga i runga i te hekanga o tana mimi—

Tawhai mimi, tawhai roa,
Ka heke te wai o Motu
Hai ara mo tona haumi

Tawhai mimi tawhai roa,
Ka heke te wai o te Wairoa.

Heoi ano na ka poka mai ano ratou ki tatahi nei puta rawa mai ko Whangara e tawheta ana i reira i tatahi te hokowhitu mau mahiti ia Pouhei ka kapiti nga niho. Ka tahi ka mi ia e Ngatiira a ratou mimi ka huahuaia kia wera taua wai, ka tahi ka koerea nga waha ki te rakau, ka tuwhera ka ringitia ki o ratou waha, ka ora taua hunga. Ka haere ratou ka tae ki Te Muriwai i Werowero ka kite ratou i te pua i Whakaumu. Ka kii ratou, "E ko totatou kainga tenei, ko te kuri tenei, ko Whaka tenei, na ko te pua to tera e riri ra ratou.

Ko taua waka i reira e takoto ana, ka tahi ano ratou ka tau ki raro.

Ka whakareia te kumara a Hinehakirangi, ko Manawaru te maara i tiria ai, me te matapaia hei pohatu tao. Ka tipu ko tana, no te mea i aia te mohiotanga ki te kowhai hai tohu mo tana, ko ta nga tungane ko Papaka te ingoa (o te maara) takoto tonu.

Ko tetahi kumara o runga ia Horouta he Pohue waharoatekoiwi, e tipu na i te akau. Na ka noho ko Ira ki Turanganui. Na ka mahue ia Ira a kona, tu rawa atu tona whare i Pakarae, ka tae mai a Paikea ki reira.

Ka tae te Korero kia Ruawharo raua ko Tupai, i Porirua, i Aropawa, i Patea, ka haera ake raua i runga tonu ia Takitimu ki te kawae i nga kumara whakahaere kia Paikea, whai rawatia atu i Whangara, ka kiia a Ira e raua kia patua, hei kinaki mo aua kumara, ka ki otu a Paikea kia raua. E ta ma e hara ake korua i toto pu ki te kupukupu ki ta tatou tuakana, no rawahi wai nga hara mau rawa mai ki tenei motu.

Heoi ano ka ora a Ira te take mo te whitinga a Uenuku ia Ruawharo kia hinga ki roto ki te kaharoa, e taki ana ano tona ingoa ko Te Kahawhiti. Ka hoki a Rua a wharo a Tupai ki to raua na kainga na ka haere hoki a Paikea raua ko Ira, ka noho ki Rawa, ka hanga te whare a Ira, me Matatuahu, te ingoa a taua whare. Ka tahi ano nga rawa, nga Atua, nga karakia, i haramai i runga ia Horouta, i nga tangata ano i wahaia mai hoki e Takitimu, koia hoki te waka tapu rawa atu o nga waka katoa. Ka whakina ki Uawa ka tukuna e Ira kia Wharepatari, ka tipu baere mai a tae noa mai ki te ao nei.

10.—KO ETahi enei o nga KORERO WHAKAPAPA MO HOROUTA, NA NEPIA POHUHU.

HE waka tango a "Horouta," ko taua waka, na Tamakawa, na Hikitapua na Tuakarikawa, na Pawa i tango mai kai (kia) ai he ana mai mo ratou. Ko nga tangata tenei i eke mai i runga i taua waka nei: Hounuku, Hourangi, Houatea, Houarero, Houtaketake, Taakirangi, Takiwhenua, Pawa, Taritoronga, Koneke, Taaneherepi, Te Paki, Kura, Whakapaka, Whioroa, Taoroa, Tapuke, Rerepari, Taikehu, Tatapakihirangi, Karotaha, Taiaroa, Te Hirea, Manurewa, Tumatahaia, Mahaututea, Tahore, Taane-whaikai, Parutu, Rangituroua, Tahukaranga, Taraua, Tokipuanga, Te Awaru, Ira, Te Ikirangi, Hikitepa, Hiwara, Te Hatoitoi, Rourouatea, Ngarangikahia, Taanetokorangi, Timurangi, me etahi atu. Ko nga tino wahine o taua waka katoa, haunga ia te mano nei: Makaweururangi, Mapuhirangi, Hauhaute-rangi, Te Roku, Te Manawaroa, Hinemataotao, Hinehaukiterangi, Hinehuhurangi, Kiterangi, Hineruru-hirangi, Hineheihairangi, Whiteanaunau, Koia, Tangiwaitutu, Hinekapuarangi, Tangaroakaitahi, Tapoto, Hineraukura, Takapaheke, Matangirauangina, me etahi atu.

Ko te wahi i u ai ratou ko Ohiwa, ko te kowhatu i eke ai a Horouta ko Tukarae-o-Kanawa te ingoa. Ka mau te waka nei i konei.

Ka rere a Hinekaurangi ki uta me te tini o te wahine; e kiia ana e rua rau hokowhitu. Ka tahuri ratou ki te mahi i to ratou waka, tahuri rawa ake kua kore to ratou tuakana a Hinekaurangi.

Ka rewa etahi o ratou ki te whei i to ratou tuahine ka tae ki nga wahi i noho ai to ratou tuahine, ka taapa e ratou te ingoa, pena tonu ta ratou mahi ki te tapatapa haere i nga nohoanga, i nga ngakinga i nga taumata. Ko ratou tonu ki muri, ko to ratou tuahine tonu ki mua haere ai. Tae rawa atu ratou ki Tuparoa, kaore ano te hokowhetu a Puheni mau mahiti, mau puahi, mau paepaeroa, mau kakahu maori. Ko to ratou ara i tika ma tatahi haere ai. Ko tira tapu tenei o Poheni, kaore he mau kai, kaore he mau ahi, kahore he tangata noa tahi, tapu katoa te tangata, haere noa ai, ka noho noa iho, ka tuohu noa iho tapaia ana o ratou nohoanga ko Pouretua.